

te horatinen sar ka keren o biyav. Zhi kay si sgodime e terne na ulo len pravo te soven kupate. O soibe achholas chak ko biyav. Togava dikhelas pes isi li charshafi, nanay li charshafi.

A o biyava togava ule but lachhe. Kerenas len faytonyansa. E boryan gelenas ando horahni, kay zhivinelas ko mashkaripe thay oy kerelas lengere bala, thovelas payete ko surati, lachharelas len, pala astarenans tavulyantsa, zurnentsa thay faytonentsa zhanas te len len peske gotova. E biyava li togava kerenas daroventsas, ama nanay krwpchetantsa sar akana, a bare daroventsas – kombinezonya, noshtnitse, pizhame, anteriyes, saka butya dasas. A chhokka kerenas pes e biyava li chorenge, li barvalenge – sa ekh ulo. Amare biyava ule trin-shtar dives thay kerenas pes po trin-shtar rokles. Ando anglalno dives – rozovo ili loli roklya. Ando dyuto dives (savatos) – sinyone roklyasa. Ando trinto dives, bash kana si o biyav, parne roklyasa – pal ko kana. I horahni ando diz kerelas e boryan parne roklyantsa, a pal odova kerelas pes o baro alai foytonyantsa. Savo tsvetos uli i roklya, savka tsvetos ule li o valos thay e meniyes. Togava o biyava kerenas pes duye stranendar kupate. A dakeske ule trin-shtar divesa.

Ando anglalno dives thovenas i trapeze e duruzhienge. Odova si savore manusha, kay si kanime biyaveste. Ki trapeze e manusha beshenas te han, te piyen thay te kheleh e ternentsa. A e svatovya beshenas ki trapeza te horatinen peske sar ka zhivinen e chhave bez te han pes.

Ando savatos ki aryat kerelas pes i kana. Kerelas pes horahani kana. Kanonaras i borya ando bala, phire, vasta. Makhelas i kana beekh chhay, kay isinela day thay dad, na uli chori. E makhle vasta, phire thay shero phandenas pes thay i bori sovelas chokka, e kanasa. Chak andivinatar i chhay thovelas pest thay chak togava kerenas la bori. Zhi kay kanonenas i borya, gelebinenas pes gilya – li romane, li horahane thay kerelas pes ekh spetsialno plitka enya parchentsa kerdi. Thay zhi kana kerelas pes o biyav dayka pori sa beshelas anglalune thanes.

I kana makhelas pes, sarto phenlyom tuke, chestno chhayatar, daysa thay dadesa, soske mislinenas kay e terne ka araven po lachhipe, ka achhyon chore. Mi phuri day sa vakerelas kay odova si nay-vazhno buti ando biyav. Phukavelas mange kay i kana si priznakos chhayakoro shuzhipnaske thay zhi kana na thovenas i boryake, na mukhenas la pash ko chhavo. E phure manusha vakerenas kay i kana si kasmetiske thay lachhipnaske. Dazhe kana kay thovenas peske kana, mukhenas stotinkes e boryakere vastende, pala phandenas len parne platosa thay lole thavesa.